



వెనుతిరగని వెన్నెల

- డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ "సహాయ"ను నడిపే ఉదయినిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని "తన్మయి"కథ చెబుతాను, విన్నాక ఆలోచించుకోమని చెప్తుంది సమీరతో. చుట్టూల పెళ్లిలో కలుసుకున్న తన్మయి, శేఖర్ లకు పెద్దవాళ్ల అనుమతితో పెళ్లిజరుగుతుంది. పెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. శేఖర్ తో ఒక పక్క కష్టాలు పడుతూనే తన్మయి యూనివర్సిటీ లో ఎమ్మె పాసయ్యి, పీ.హెచ్.డి లో జాయినవుతుంది. శేఖర్ తో ఎన్నో రోజులు పోరాడి, చివరికి తన్మయి విడిపోతుంది. హైదరాబాదుకు దగ్గర్లో తన్మయికి లెక్కరర్ గా ఉద్యోగం వస్తుంది. చిన్ననాటి స్నేహితుడు ప్రభుతో మళ్లీ పెళ్లి జరుగుతుంది. ప్రభుతో బాటూ అతని కుటుంబం కూడా వచ్చి చేరి, హింస మొదలవుతుంది.



63

ప్రభు సాయంత్రానికి తిరిగి వచ్చేడు.

వాళ్ల తల్లిదండ్రుల గురించి గానీ, వాళ్లు మాట్లాడిన మాటల గురించి గానీ ఒక్క మాట కూడా ఎత్తకుండా దిగులుగా ఉన్న తన్మయి పక్కనే కుర్చీ జరుపుకుని కూచుని తల మీద లాలనగా చెయ్యి వేసి "ఏరా, కొబ్బరి బొండాం ఏమైనా తాగుతావా?" అన్నాడు.

తన్మయి ఆచేతినలాగే పట్టుకుని నిశ్చింతగా కళ్లుమూసుకుంది.

ప్రభు వాళ్ల అమ్మా, నాన్నా అన్న మాటలు ఏవీ తనతో చర్చించలేదు. అంటే వాళ్లు ప్రభుతో చెప్పకపోయినా ఉండాలి, లేదా ప్రభుకి తెలిసీ తనకి అవన్నీ ప్రస్తావించడం ఇష్టం లేకపోయినా ఉండాలి. ఏదేవైనా తన మనసు బాధ పెట్టే పని ప్రభు చెయ్యనందుకు సంతోషంగా అనిపించింది.

"పాపని చూసిరాక పోయావా?" అంది నెమ్మదిగా.

"అక్కడినుండే వస్తున్నానురా. బంగారు తల్లి అలా నిద్రావస్థలోనే ఉంది" అన్నాడు మెల్లగా బాధ పలుకుతున్న గొంతుతో.

తన్మయికి తెలుసు తన ఎదురుగా బాధ పడితే తన ఆరోగ్యానికి మంచిది కాదని ప్రభు దుఃఖాన్ని బలవంతంగా ఆపుకుంటూ ఉన్నాడని.

తన్మయికి కళ్ల నిండా నీళ్లు కమ్ముకున్నాయి.

పాప క్షేమంగా ఉండాలని, సంపూర్తిగా ఎదిగి, కళ్లు తెరిచి బయటి ప్రపంచం లోకి రావాలని అనుక్షణం తమలో తాము ప్రార్థన చేస్తూనే ఉన్నారీద్దరూ. అయినా అనుకోనిదేదైనా జరుగుతుందేమోనని భయం వెయ్యసాగింది. ఈ బాధ వల్ల సరిగా తినక, నిద్రపోక కలుగుతున్న నీరసం మరొక వైపు క్రుంగ దీస్తోంది.

ఇప్పుడిప్పుడే కుట్ల నొప్పి కూడా బాగా బాధ పెడుతుందితన్మయికి. కడుపు మీద, లోపల కండరాలు బిగబడుతున్న నొప్పితో బాటూ పాప గురించిన బాధ కడుపులో నుంచి తన్నుకు రాసాగింది.

బహుశా: కడుపు తీపి అంటే ఇదేనేమో! ఈ ప్రపంచంలో కన్న పిల్లల మీద ఉన్న మమకారం ఎవరిమీదా ఉండదు అనుకుంటా! గడియారం వైపు చూసింది. ఆరయ్యింది. ప్రతీ రోజూ సాయంత్రం జ్యోతి, బాబు ఇద్దరూ వచ్చి కాస్సేపుండి వెళ్తున్నారు. ఇవేళ ఇప్పటికింకా రాలేదెందుకో!

"అన్నట్టు మర్చిపోయా అంటూ" ప్రభు జేబులో నుంచి ఒక చిన్న సంబర్లు నొక్కే ఫోను రిసీవరు లాంటిది తీసి చూపించేడు.

ప్రశ్నార్థకంగా చూస్తున్న తన్నయితో "మొబైల్ ఫోను, కొత్తగా వచ్చింది. ఆఫీసు వాళ్లు ఇచ్చేరు." అన్నాడు.

ఇంకా అలాగే చూస్తున్న తన్నయితో "నువ్విక్కడి నుంచే ఇంటికి ఫోను చెయ్యొచ్చు" అని చేతికి ఇచ్చేడు.

అరచెయ్యంత పొడవున ఉన్న ఫోను మీద "మోటరోలా" అనే అక్షరాలున్నాయి.

సరిగ్గా లాండు ఫోను రిసీవరు సైజులో సగం ఉందా సెల్ ఫోను. కానీ బరువుగా ఉంది.

తన్నయి చిన్నగా నవ్వి "భలే ఉంది" అంది.

ఇంటికి ఫోను చెయ్యబోతూండగా బాబు పరుగెత్తుకొచ్చేడు "అమ్మా" అంటూ.

మంచమీద ఎక్కబోతున్న వాణ్ణి సున్నితంగా మందలించింది జ్యోతి.

"అ...అ...జాగ్రత్త అమ్మ కడుపు మీద పడకు" అంటూ.

తన పక్కనే కూచోబెట్టుకుంటూ మురిపెంగా వాడి తల సవరిస్తూ "ఏ నాన్నా! పొద్దుట్నీంచీ బాగా ఆడుకున్నావా?" అంది ప్రేమగా తన్నయి.

అంతలోనే తల్లి చేతిలోని ఫోను తన చేతిలోకి తీసుకుంటూ గబగబా సంబరేవో ఒత్తసాగేడు.

ప్రభు అప్పటిదాకా చిర్నవ్యూతో చూస్తున్న వాడల్లా చటుక్కున వాడి చేతిలో నుంచి ఫోను లాక్కుని బయటకు వెళ్లిపోయేడు.

చిన్నబోయిన ముఖంతో ఏడుపు నిండిన కళ్లని నిశ్శబ్దంగా తుడుచుకోసాగేడు బాబు.

ఇంత చిన్న వయసులో చేతిలో వస్తువు లాక్కుంటే కాళ్లు నేలకు తాటిస్తూ అరుస్తారు వేరే ఏ పిల్లలైనా.

వయసుకి మించిన పరిణతి నిండిన వాడి గంభీరత్వానికి తన్నయికి ఒక పక్క ఆశ్చర్యమూ, వాడి పట్ల జాలీ, ప్రభు ప్రవర్తనకు బాధా ఒక్కసారిగా కలిగేయి తన్నయికి.

వాణ్ణి హత్తుకుని ముద్దుపెట్టుకుని "అది కొత్తగా వచ్చిన సెల్ ఫోనట నాన్నా. అలా సంబర్లు అన్నీ నొక్కెయ్యకూడదు మరి!" అంది అనునయంగా.

జ్యోతి పాపని చూసి రావడానికి వెళ్లింది కాబట్టి సరిపోయింది. లేకపోతే అక్కడొక రణరంగం అయ్యేది.

నిశ్శబ్దంగా తలూపి తల్లిని పట్టుకుని అలానే పక్కన పడుకుని "అమ్మా! నువ్వు, చెల్లి ఇంటికి ఎప్పుడొస్తారు?" అన్నాడు బాబు.

బదులుగా తన్నయి వాడి వెన్ను నిమురుతూ "డాక్టరు గారు త్వరగా పంపేస్తారమ్మా బెంగ పడకు, అమ్మమ్మ ఉందిగా" అంది.

నిస్సత్తువగా బాబు వెన్ను అలానే నిమురుతూ కళ్లు మూసుకుంది తన్నయి.

జీవితం అడుగడుగునా గాయాలే. ఒక గాయం పూర్తిగా మానక ముందు మరొకటి. శరీరం, మనసు అన్ని చోట్లా గాయాలే.

అనుక్షణం సమస్యలే. అన్ని వైపుల నుంచీ చుట్టుముడుతున్న సమస్యలు.

తీవ్ర ఒరవడితో బాధా నదిలో కొట్టుకుపోతున్న తనకు దొరికిన చెట్టు కొమ్మ ఆసరా ప్రభు.

కానీ కొమ్మ చుట్టూ అడుగడుగునా చేతులు గీరుకుపోతున్న ముళ్లు.

అయినా జీవితాన్ని గట్టెక్కించాలంటే రక్తసిక్త హస్తాల్ని నవ్వు ముసుగు వెనుక దాచుకోవాల్సివస్తూంది.

"మనకు సమస్యలన్నీ తీరిపోతాయి నాన్నా! భయపడకు" అంది తనలో తను గొణుక్కుంటున్నట్లు.
రోజూ అద్దాల పెట్టెలోని పాపాయికీ అదే చెప్తోంది.

"భయపడకు తల్లీ భయపడకు! అమ్మ ఉంది నీకు తోడుగా. ఏ కష్టాన్నైనా కలిసి పంచుకునే అమ్మ ఉంది. త్వరగా కోలుకుని బయటి ప్రపంచం లోకి నువ్వెప్పుడు కళ్లు విప్పుతావా అని ఆత్రంగా చూసే అమ్మ ఉంది."



ఆసుపత్రిలో రోజులు భారంగా దొర్లసాగేయి. వనజ దాదాపు రోజు విడిచి రోజు వచ్చి ధైర్యం చెప్పసాగింది.

తన్నుకి తన మనస్సులో చెల రేగుతున్న అలజడిని వనజతో పంచుకోవాలని ఎంతో అనిపించినా చెప్పలేకపోతోంది.

ఏమని చెప్పాలి? మళ్లీ పెళ్లనే పేరుతో తనకే తెలియనంత లోతున సమస్యల్లో కూరుకుపోయింది తను.

ఇక వనజకున్న సమస్యలతో బాటూ తన బాధలూ చెప్పి తనని మరింత బాధ పెట్టకూడం ఎందుకు?

ఒకప్పుడు తన విషయాలు ప్రతి ఒక్కటి వనజతో పంచుకునేది. అసలు ఇది చెప్పచ్చు, ఇది చెప్పకూడదు అన్న ఆలోచన గానీ, వివేచన గానీ లేని వయసది.

బహుశా: వనజకి తన కష్టాలు చెప్పుకుంటే కలిగే సాంతస్వన వల్ల ఏదాపరికమూ ఉండేది కాదనుకుంటూ.

ఎంత సన్నిహితులైనా వయసు వచ్చే కొలదీ ముసుగులు, మొహమాటాలు వచ్చేస్తాయి మనుషుల మధ్య. కారణాంతరాలు ఏవైనా సరే.

"తనూ! ఒకప్పుడు ఏ బాదరబందీలేకుండా ఎంత హాయిగా ఉండే వాళ్ళమో కదా!" అంది హఠాత్తుగా వనజ.

అదే ఆలోచిస్తున్న తన్నుయి ఆశ్చర్యంగా చూసి నిట్టూర్చింది.

మళ్లీ వనజే అందుకుని "ఒకప్పుడు ఉండే ధైర్యం సన్నగిల్లిపోతూ ఉంది తనూ. ఒక పక్క పెరుగుతున్న బాధ్యతలు, కుటుంబభారాలు. మరొక పక్క మానసిక ఆందోళనలు. స్త్రీల జీవితాలే ఇంతేనేమో. మనకు తెలిసిన ఏ స్త్రీ అయినా సుఖపడ్డట్టు చూసేమా?" అంది.

తన్నుయి వనజ చేతని నిమురుతూ "వనా! నా వరకు నాకు నువ్వే ధైర్యం. నువ్వే ఇలా అధైర్యపడితే ఎలా" అంది.

"ఒకసారి ఆలోచిస్తే స్త్రీల జీవితాల్లో ఉన్నన్ని సమస్యలు పురుషులకు ఉండవేమో అనిపిస్తుంది. సమాజం, కుటుంబం స్త్రీలని ఒక విధంగా చూస్తే, పురుషులని మరొక రకంగా చూస్తాయి. ఒకే రకమైన సందర్భంలో పురుషులు ఉన్నప్పుడు, స్త్రీలు ఉన్నప్పుడు కలిగే పరిణామాలే వేరు. స్త్రీకి కలిగే నిందలు, అవమానాలు,

దుఃఖాలు పురుషులకి ఉన్నాయా? " సాలోచనగా మళ్లీ అంది వనజ.

తను ఏ సందర్భంలో అలా మాట్లాడుతూండో గానీ, అవన్నీ తనకు సరిగ్గా వర్తిస్తాయి.

తన్నుయి బాధగా తలూపింది.

ఒక్కటి మాత్రం నిజం. ఈ విషయాలన్నీ వనజ పరిశీలనతో తెలుసుకుంటే, తను అనుభవపూర్వకంగా తెలుసుకుంది.

"అవును వనా! నా జీవితమే అందుకు పెద్ద ఉదాహరణ" అంది తన్నుయి కళ్లు మూసుకుంటూ.

"పోనీలే ఇప్పుడు నువ్వున్న పరిస్థితుల్లో గతించిన విషయాలు జ్ఞాపకం తెచ్చుకోవడం, బాధ పడడం మంచిది కాదు. నీ మనసెరిగిన సహచరుడు నీకు లభించేడు. ఎటువంటి ఆర్థిక సమస్యలూ లేకుండా నిలదొక్కుకున్నావు. అంతేచాలు. పాప త్వరగా పుంజుకుంటే ఉన్న ఇదొక్క కష్టమూ గట్టెక్కినట్టే." అంది వనజ.

"ఒక పెద్ద కష్టం గట్టెక్కినట్టే" పైకి అంది గానీ, "కనీసం ఒక పెద్ద కష్టం గట్టెక్కినట్టే" అని అనుకుంది మనసులో తన్నుయి.



తన్నయిని డిశ్చార్జి చేసినా ఆసుపత్రిలో పాపాయి దగ్గరే ఉండ సాగింది.

ఆపరేషను వల్ల బాగా నడుము లాగినప్పుడల్లా బయట ఉన్న బల్ల మీదే నడుం వాల్చ సాగింది.

పెరిగిన గెడ్డం తో బాటూ దిగులుగా ఉన్న ప్రభు కళ్లు చూస్తేనే పాప విషయంలో బాగా బెంగపెట్టుకున్నట్టు అర్థం అవుతూ ఉంది.

కానీ తన దిగులు చూసి తన్నయి ఎక్కడ బాధ పడుతోందో అని ప్రభు లోపల్లోపల కలవలపడడమూ గమనిస్తూ ఉంది.

ఎప్పుడూ హుషారుగా ఉండే ప్రభు అలా దిగులుగా ఉండడం చూస్తే మరింత దుఃఖంగా ఉంది తన్నయికి.

తామిద్దరికీ పాపే వర్తమానమూ, భవిష్యత్తూ.

ఇక దేని మీదా ఆసక్తి, ధ్యాసా పోవడం లేదు.

అయినా ఉద్యోగం తప్పని సరయ్యి ప్రభు వారానికోసారి వెళ్లసాగేడు.

కన్నబిడ్డ విషయంలో కడుపుతీపి, ప్రేమ తొలిసారి అనుభవవేద్యమవుతున్న ప్రభుకి తన కొడుకు మీద తనకి ఎంత మమకారం ఉంటుందో అర్థం చేసుకోగలగాలి. కానీ అతను అంతకంతకూ బాబు నించి దూరం కావడంలోనే మనశ్శాంతి ఉన్నట్టు ప్రవర్తించడం మాత్రం ఎలా అర్థం చేసుకోవాలో తెలియడం లేదు తన్నయికి.

తను ఈ పెళ్లి చేసుకుని తప్పుపని చేసిందా?

తన పట్ల కనబరిచే ప్రేమలో కొద్ది వంతైనా బాబు పట్ల చూపించలేని కఠినాత్ముడిగా ఎందుకు తయారవుతున్నాడు ప్రభు?

ఇటువంటి వ్యతిరేకతలో బాబు మనసు గాయపడకుండా ఎలా పెంచుకురావాలి?

ఇవన్నీ ఆలోచిస్తున్న కొలదీ ఒక విధమైన వైరాగ్యం కలగసాగింది తన్నయికి.

"అలా దిగులుగా కూచోకమ్మా అన్నీ అయ్యే అర్థంకంటాయి. ఇంటికెళ్లి కాస్త ఏవైనా తిందువురా. అల్లుడుగారిక్కడ ఉన్నారు కదా" అంటూ పిన్ని బలవంతంగా లేవదీసింది తన్నయిని.

ఇంటి దగ్గర తన్నయికి జడ దువ్వి వేస్తూ "అక్కా! పాపకి ఉజ్జోగం, ఇద్దరు పిల్లలని చూసుకోవడం కష్టం కదా. బాబుని నీ కాద ఉంచుకుని సదివించరాదూ, ఇక్కడ నువ్వు ఒక్కదానివీ అయిపోయేవు కదా" అంది.

బాబుని ఇక మీదట వదిలిపెట్టమని ప్రభు తల్లిదండ్రుల మాటలు తెలిసి మాట్లాడుతూండో, తెలియకుండానే మాములుగా మాట్లాడుతూండో అర్థం కాలేదు తన్నయికి.

తన్నయి ఏదో అనేలోగా "ఇప్పుడిప్పుడే కాస్త మనశ్శాంతిగా ఉంటన్నాను. మళ్లీ పిల్లల బాధ్యతలు నెత్తికెత్తుకోవడం నా వల్ల కాదమ్మా. అయినా ఒకప్పుడంటే మీ బావగారు తోడున్నారు కాబట్టి చంటిపిల్లాణ్ణి పెంచగలిగేం. ఇప్పుడు గభాలున ఏ ఒంట్లో బాలేకపోయినా పరుగులెత్తే ఓపిక లేదు నాకు" అంది జ్యోతి.

"అదేటక్కా.." అనేదో అసబోతున్న చెల్లెలితో

"నీకు పిల్లలు లేరు కదా, మీరు పెంచుకోండి" అంది జ్యోతి.

తన్నయి వెంటనే "నా కొడుకుని నేను పెంచుకోగలను పిన్నీ" అని అక్కణ్ణించి పెరట్లోకి వచ్చేసింది.

తల్లిని తప్పుపట్టలేదు తను. పిల్లల బాధ్యత చిన్న బాధ్యత కాదు.

కానీ తనకి సహాయం అవసరమైన ఇటువంటి క్లిష్ట సమయంలో ఇలాంటి సమాధానం తల్లి నుంచి ఎదురయ్యినందుకు బాధ వెయ్యసాగింది.

తనెప్పుడూ తన జీవితం ఇలా అవుతుందనుకోలేదు.

ఒక జీవితానికి ఇన్ని సమస్యలొస్తాయని తనెక్కడా విన్నట్టు కూడా లేదు.

అయినా తనకే ఇవన్నీ ఎందుకు ఎదురవుతున్నాయి?

తన జీవితం అల్లకల్లోలం అయ్యిందన్న బాధ వల్లే ఆరోగ్యం క్షీణించి తండ్రి మరణించేడు.

ఉన్న సమస్యలు చాలవన్నట్టు అనుకోని పరిస్థితుల్లో డెలివరీ రెండు నెలల ముందుగానే అయింది.

పూర్తిగా ఎదగలేదని పాపని ఇంక్యుబేటర్ లో పెట్టాల్సి వచ్చింది.

ఒక పక్క బాబుని స్కూలు మానిపించాల్సి వచ్చింది.

మరో పక్క ప్రభు తల్లిదండ్రులు వచ్చి బాబుని తీసుకురావొద్దని గొడవ పెట్టి వెళ్లేరు.

తన్నయి గట్టిగా ఊపిరి తీసుకుంది.

సమస్యల నుడిగుండాల మయమైన తన జీవితాన్ని తనే సంయమనంతో చక్కదిద్దుకోవాలి. ఎవరి సహాయం కోసమూ తనెప్పుడూ ఎదురు చూడకూడదు.

దృఢంగా నిర్ణయించుకున్నాక కాస్త మనసు తేలికపడ్డట్లయ్యింది తన్నయికి.

పాప ఎంత త్వరగా కోలుకుంటే అంత త్వరగా మిగతా విషయాలన్నీ చక్కబెట్టుకోవాలి.

"తన్నయీ! బాలెంతవి చలిగాల్లో బయట తిరగొచ్చా, లోపలికిరా" అనరిచింది జ్యోతి లోపల్నించి.

మారుమాట్లాడకుండా లోపలికి వచ్చింది తన్నయి.

డాక్టరు రౌండ్లకి వచ్చేరని ఆసుపత్రి నుంచి ఫోను చేసేడు ప్రభు.

పిన్ని ఇచ్చిన కర్చీపు చెవులకి కట్టుకుంది తన్నయి.

"మేం రేపు బయలుదేరుతావమ్మా. ఇంటి కాడ పన్ను ఎక్కడియ్యక్కడ ఉండిపోయేయి" అంది పిన్ని.

జ్యోతి మాటలకి నొచ్చుకుందని స్పష్టంగా తెలుస్తూనే ఉంది.

కృతజ్ఞతగా పిన్ని చేతులు పట్టుకుని "పన్ను చక్కబెట్టుకుని వారంలో వచ్చేయి పిన్నీ" అంది.

"అమ్మ ఉంది కదమ్మా, ఇక్కడ నేనుండి పెద్దగా ఉపయోగమూ లేదు. పాపని ఇంటికి తీసుకొచ్చేక వొస్తానులే" అంది.

రిక్షా లో ఆసుపత్రికి బయలుదేరింది తన్నయి.

కూడా గేటు దాకా వచ్చిన పిన్ని రిక్షా వీధి మలుపు తిరుగుతూండగా వాకిట్లో అలాగే నిలబడి తను వెళ్ళిన వైపే చూస్తుండడం గమనించగానే ఆప్యాయత పొంగుకొచ్చింది తన్నయికి.

కళ్లని కమ్ముకున్న నీటిపొరల మధ్య అస్పష్టంగా కానవస్తూ కళ్ళొత్తుకుంటున్నట్టున్న పిన్ని రూపాన్ని చూస్తూ తల రిక్షాలో నుంచి బయట పెట్టి, చెయ్యి ఊపింది.



నాలుగు వారాలు గడిచేయి.

డాక్టరు గారు వచ్చి చూసి "ఇవేళ రూముకి పిప్లు చేసేద్దాం పాపని. అంతా బావుంటే మరో వారం రోజుల్లో డిశ్చార్జ్ చేసేస్తాను." అన్నారు.

అప్పుడే వచ్చిన ప్రభు ఆ నాలుగు వారాల్లో మొదటిసారి చిరునవ్వు నవ్వేడు.

"థాంక్యూ సో మచ్ డాక్టర్ గారూ" అని నమస్కరించేడు.

పుట్టిన నెల్లాళ్ల తర్వాత ఒడి చేరిన పాపాయిని మురిపెంగా గుండెలకు హత్తుకుని కూచుండి పోయింది తన్మయి.
సంతోషంతో కళ్లు ధారాపాతం కాసాగేయి.

ప్రభు పాపని చేతుల్లోకి తీసుకుని తన్మయంగా చూడసాగేడు. నిద్రపోతున్న పాప చిన్ని వేళ్ళని తన వేళ్ళతో తడుముతూ ఆనందంతో వెలిగిపోతున్న ప్రభు ముఖాన్ని చూసి సంతోషపడింది తన్మయి.

"హమ్మయ్య, గండం గడిచింది ఏడుకొండలవాడా" అని దణ్ణాలు పెట్టింది జ్యోతి.

బాబు హుషారుతో గెంత సాగేడు.

ప్రభు గబగబా విషయాన్ని తల్లిదండ్రులకి సెల్ ఫోన్లో ఆనందంగా చెప్పసాగేడు.

మత్తుగా నిద్రపోతున్న పాపకి మొదటిసారి తన దగ్గర పాలు పెట్టే ప్రయత్నం చేసింది తన్మయి.

ఎవరో నేర్పించినట్టు గబగబా అందుకుని తాగుతున్న పాప జుట్టుని మురిపెంగా సరిచేసింది.

ముఖంమీద పడున్న పలచని జుట్టు , పేలవంగా ఉన్న కాళ్లు, చేతులు తడుముతూ "ఏం భయపడకు తల్లీ, మెల్లగా పుంజుకుందువుగాని" అని మెల్లిగా పాప చెవిలో గొణిగింది.



(కొనసాగింపు వచ్చేనెలలో)

Post your comments